

14 05 2026

6 45

வியாழக்கிழமை

காலை

தலைப்புச் செய்திகள்

1. நாட்டில் விவசாயிகளின் நலன்களைப் பாதுகாப்பதற்கு மத்திய அரசு தொடர்ந்து முக்கிய முடிவுகளை மேற்கொண்டு வருவதாக பிரதமர் திரு. நரேந்திர மோடி தெரிவித்துள்ளார்.
2. பிரிக்ஸ் நாடுகளின் வெளியுறவு அமைச்சர்கள் பங்கேற்கும் இரண்டு நாள் கூட்டம் புதுதில்லியில் இன்று தொடங்குகிறது.
3. தமிழகத்தில் தவக அரசு மக்கள் நலன் சார்ந்து செயல்படும் என்று முதலமைச்சர் திரு. ஜோசப் விஜய் தெரிவித்துள்ளார்.
4. நீட் வினாத்தாள் முறைகேடு தொடர்பாக இதுவரை 6 பேரை சிபிஐ கைது செய்துள்ளது.
5. வ.உ.சி துறைமுக ஆணைய கோப்பைக்கான மாவட்டங்களுக்கு இடையேயான ஹாக்கிப் போட்டியில் சென்னை அணி கோப்பையை வென்றது.

--- இனி விரிவான செய்திகள் ---

நாட்டில் விவசாயிகளின் நலன்களைப் பாதுகாப்பதற்கு மத்திய அரசு தொடர்ந்து முக்கிய முடிவுகளை மேற்கொண்டு வருவதாக பிரதமர் திரு. நரேந்திர மோடி தெரிவித்துள்ளார்.

இதுகுறித்து சமூக வலைதளத்தில் பதிவிட்டுள்ள அவர், கரீப் பயிர்களுக்கு குறைந்தபட்ச ஆதரவு விலை அதிகரிப்பதற்கு மத்திய அரசு ஒப்புதல் அளித்துள்ளதை அவர் சுட்டிக்காட்டியுள்ளார்.

இதன்மூலம் நாட்டில் உள்ள கோடிக்கணக்கான விவசாயிகள் தங்கள் விலைபொருட்களுக்கு உரிய லாபகரமான விலை பெறுவதை உறுதி செய்ய முடியும் என்று தெரிவித்துள்ளார்.

நிலக்கரி வாயுவாக்கத்தை ஊக்குவிப்பற்கு வகை செய்யும் திட்டத்திற்கு ஒப்புதல் வழங்கியுள்ளதன் மூலம் எரிசக்தி பாதுகாப்புக்கு வகை செய்யும் என்றும், முதலீட்டிற்கு ஊக்கமளித்து இளைஞர்களுக்கு வேலைவாய்ப்பை உருவாக்கும் என்றும் கூறியுள்ளார்.

நாக்பூர் சர்வதேச விமான நிலையத்தை நவீனமயமாக்குவதற்கு ஒப்புதல் அளித்ததன் மூலம் போக்குவரத்து மற்றும் வர்த்தகம் மேம்படும் என்றும், வளர்ச்சிக்கு புதிய வாய்ப்புகளை உருவாக்கும் என்றும் திரு. நரேந்திர மோடி குறிப்பிட்டுள்ளார்.

பிரிக்ஸ் நாடுகளின் வெளியுறவு அமைச்சர்கள் பங்கேற்கும் 2
நாள் கூட்டம் புதுதில்லியில் இன்று தொடங்குகிறது.

வெளியுறவு அமைச்சர் திரு. ஜெய்சங்கர் தலைமையில்
நடைபெறும் இக்கூட்டத்தில் பிராந்திய மற்றும் சர்வதேச விவகாரங்கள்
குறித்தும், அரசியல் சவால்கள் குறித்தும் விவாதிக்கப்பட உள்ளது.

பிரிக்ஸ் நாடுகளிடையே ஒத்துழைப்பை வலுப்படுத்துவது
குறித்தும், பொருளாதார பாதுகாப்பு குறித்தும் இதில் விவாதிக்கப்பட
உள்ளது.

அத்துடன் பிரிக்ஸ் உச்சிமாநாட்டிற்கான ஏற்பாடுகள் குறித்தும்
இதில் விவாதிக்கப்பட உள்ளது.

இதற்கிடையே பிரிக்ஸ் நாடுகளின் வெளியுறவு அமைச்சர்கள்
பிரதமர் திரு. நரேந்திர மோடியையும் சந்திக்க உள்ளதாக எமது
செய்தியாளர் தெரிவிக்கிறார்.

<<<<>>>>

நீட் வினாத்தாள் வெளியான முறைகேடு தொடர்பாக இதுவரை 6
பேரை சிபிஐ கைது செய்துள்ளது.

இது தொடர்பாக நாட்டின் பல்வேறு இடங்களில்
மேற்கொள்ளப்பட்ட சோதனையில் சிபிஐ இந்நடவடிக்கையை
எடுத்துள்ளது.

கைது செய்யப்பட்டவர்களில் 2 பேர் மகாராஷ்டிரா மாநிலம்
அஹில்யா நகர் மற்றும் நாசிக்கை சேர்ந்தவர்கள் என்றும், 3 பேர்
ராஜஸ்தான் மாநிலம் ஜெய்ப்பூரைச் சேர்ந்தவர்கள் என்றும்,
மற்றொருவர் குருகிராமை சேர்ந்தவர் என்றும் சிபிஐ அதிகாரிகள்
தெரிவித்தனர்.

<<<<>>>>

தமிழகத்தில் தவக அரசு மக்கள் நலன் சார்ந்து செயல்படும்
என்று முதலமைச்சர் திரு. ஜோசப் விஜய் தெரிவித்துள்ளார்.

இதுகுறித்து சமூக வலைதளத்தில் பதிவிட்டுள்ள அவர்,
மக்களுக்கு தேவையான திட்டங்களும், சட்டங்களும் இயற்றப்படும்
என்று கூறியுள்ளார்.

திமுக தம்மீது கூறிய குற்றச்சாட்டுகளுக்கு பதிலளித்துள்ள அவர்,
தோல்வியில் சிக்கித் திணறிக்கொண்டிருக்கும் அக்கட்சி சேற்றை வாரி
இறைக்கத்தான் செய்யும் என்றும், அதுகுறித்து
கண்டுகொள்ளப்போவதில்லை என்றும் தெரிவித்துள்ளார்.

பெரும்பான்மை மக்களின் ஆதரவைப் பெறாத அக்கட்சியை சேர்ந்த சட்டப்பேரவை எதிர்க்கட்சித்தலைவர் வழக்கம்போல் பழைய வாதத்தையே வைத்துள்ளதாக கூறியுள்ளார்.

திமுகவுக்கு யதார்த்தம் புரியாமல் வாக்கு சதவீதம் குறித்து தெரிவிப்பதாக அவர் குறிப்பிட்டுள்ளார்.

தேர்தல் ஆணையம் வெளியிட்டுள்ள கணக்கின்படி தவெக பெற்ற வாக்குகள் 34 புள்ளி ஒன்பது இரண்டு சதவீதம் என்றும், திமுக பெற்ற வாக்குகள் 24 புள்ளி ஒன்று ஒன்பது சதவீதம் என்றும் அவர் கூறியுள்ளார்.

மதச்சார்பற்ற நிலைப்பாட்டில் தமது அரசு உறுதியாக இருப்பதால்தான் காங்கிரஸ், விடுதலைச் சிறுத்தைகள் கட்சி, இந்திய கம்யூனிஸ்ட், மார்க்சிஸ்ட் கம்யூனிஸ்ட், இந்திய யூனியன் முஸ்லிம் லீக் ஆகிய கட்சிகள் ஆதரித்ததாக திரு. ஜோசப் விஜய் குறிப்பிட்டுள்ளார்.

<<<<>>>>

நீலகிரி மாவட்டம் உதகை ரோஜா பூங்காவில் ரோஜா கண்காட்சி இன்று தொடங்குகிறது.

ஐந்து நாட்கள் நடைபெற உள்ள இக்கண்காட்சியில்

ஆயிரக்கணக்கான ரோஜா மலர்களைக் கொண்டு பல்வேறு வடிவங்கள் காட்சிப்படுத்தப்படுவதாக எமது செய்தியாளர் தெரிவிக்கிறார்.

(Voice Byte — Saravanan — 43 Sec)

<<<<>>>>

ராமநாதபுரம் மாவட்டத்தில் உள்ள தமிழ்நாடு சுற்றுலா வளர்ச்சிக் கழகத்தின்கீழ் இயங்கும் ராமேஸ்வரம் ஹோட்டலில் நாளை முதல் 3 நாட்கள் கொங்கு நாட்டு உணவுத் திருவிழா நடைபெற உள்ளது.

உள்ளூர் மற்றும் வெளியூர் சுற்றுலாப் பயணிகள் இந்த உணவுத் திருவிழாவில் பங்கேற்குமாறு சுற்றுலாத்துறை அழைப்பு விடுத்துள்ளதாக எமது செய்தியாளர் தெரிவிக்கிறார்.

(Voice Byte — Karthikeyan — 55 Sec)

<<<<>>>>

இருவரிச் செய்திகள்

அமெரிக்க திரு. டோனல்ட் ட்ரம்ப், சீன அதிபர் திரு. Xi Jin Ping இடையே நடைபெற உள்ள 2 நாள் பேச்சுகள் பெய்ஜிங்கில் இன்று தொடங்குகிறது.

இஸ்ரேல் பிரதமர் திரு. பெஞ்சமின் நெதன்யாகு நேற்று ஐக்கிய அரபு எமிரேட்ஸ் சென்று அந்நாட்டு அதிபர் திரு. ஷேக் முகமது பின் சையல் அல் நஹ்யான்-ஐ சந்தித்துப் பேசினார்.

லெபனான் மீது இஸ்ரேல் நடத்திய வான்வழித் தாக்குதலில் 12 பேர் கொல்லப்பட்டனர்.

மேற்குவங்கத்தில் திரிணாமுல் காங்கிரஸ் அரசால் ஓய்வுக்குப் பிறகு மீண்டும் பணியமர்த்தப்பட்ட அரசுப் பணியாளர்களை அம்மாநில அரசு நீக்கியுள்ளது.

அசாம் சட்டப்பேரவையில் இம்மாதம் 26ஆம் தேதி பொது சிவில் சட்ட மசோதா அறிமுகப்படுத்தப்படும் என்று அம்மாநில அரசு அறிவித்துள்ளது.

உத்தரப்பிரதேச மாநிலத்தில் மழை தொடர்பான சம்பவங்களில் கடந்த 24 மணி நேரத்தில் 43 பேர் உயிரிழந்தனர்.

மணிப்பூர் மாநிலத்தில் அடையாளம் தெரியாத ஒருவர் நடத்திய துப்பாக்கிச் சூட்டில் 3 பேர் கொல்லப்பட்டனர். 4 பேர் காயமடைந்தனர்.

சிபிஐ இயக்குநர் திரு. Praveen Sood-ன் பதவிக் காலத்தை மேலும் ஓராண்டுக்கு மத்திய அரசு நீட்டித்துள்ளது.

தஞ்சை தமிழ்ப் பல்கலைக்கழக முன்னாள் துணைவேந்தரும், எழுத்தாளருமான பேராசிரியர் சுந்தரமூர்த்தி நேற்று காலமானார். அவருக்கு வயது 84.

ராமநாதபுரம் அரசினர் தொழிற்பயிற்சி நிலைய வளாகத்தில் இம்மாதம் 18ஆம் தேதி பிரதமரின் தேசிய தொழில்பழகுநர் பயிற்சித் தேர்வு முகாம் நடைபெற உள்ளது.

திருவள்ளூர் மாவட்டத்தில் தடையில்லா குடிநீர் விநியோகம் தொடர்பாக ஆட்சியர் திரு. பிரதாப், துறை அலுவலர்கள் உடன் காணொலிக் காட்சி வாயிலாக ஆய்வுக் கூட்டம் நடத்தினார்.

விளையாட்டுச் செய்திகள்

வ.உ.சி துறைமுக ஆணைய கோப்பைக்கான மாவட்டங்களுக்கு இடையேயான ஹாக்கிப் போட்டியில், சென்னை அணி கோப்பையை வென்றது.

தூத்துக்குடி மாவட்டம் கோவில்பட்டியில் நடைபெற்ற இறுதி ஆட்டத்தில் சென்னை அணி 5-1 என்ற கோல் கணக்கில் அரியலூர் அணியை வென்றது.

மூன்றாம் இடத்திற்கான போட்டியில் தூத்துக்குடி அணி 7-1 என்ற கோல் கணக்கில் தஞ்சாவூர் அணியை வென்றது.

ஐ.பி.எல். கிரிக்கெட் போட்டியில் ராஜஸ்தான் அணி 6 விக்கெட் வித்தியாசத்தில் கொல்கத்தா அணியை வென்றது.

ராய்ப்பூரில் நடைபெற்ற இப்போட்டியில் முதலில் பேட் செய்த
கொல்கத்தா அணி, நிர்ணயிக்கப்பட்ட 20 ஓவரில் 4 விக்ரெட்
இழப்புக்கு 192 ரன் எடுத்தது.

193 ரன் எடுத்தால் வெற்றி என்ற இலக்குடன் பின்னர்
களமிறங்கிய பெங்களுரு அணி 19 புள்ளி ஒரு ஓவரில் 4 விக்ரெட்
இழப்புக்கு 194 ரன் எடுத்து வெற்றி பெற்றது.

அதிகபட்சமாக விராட்கோலி 60 பந்துகளில் 105 ரன்னுடன்
ஆட்டமிழக்காமல் இருந்தார்.

தரம்சாலாவில் இன்று நடைபெற உள்ள ஆட்டத்தில் பஞ்சாப்
அணி - மும்பை அணியை எதிர்கொள்கிறது.

பெங்களுருவில் நடைபெற்று வரும் சர்வதேச டென்னிஸ்
போட்டியில் இந்தியாவின் கலியந்தா பூனச்சா - சாகேத் மைனேனி
இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்றில் இந்த
இணை, 6-4, 6-1 என்ற செட் கணக்கில் ஜப்பான் இணையை வென்றது.

மற்றொரு இந்திய இணையான Adil Kalyanpur - Sasikumar

Mukunt-ம் காலிறுதிக்கு முன்னேறியுள்ளனர்.

காலிறுதிக்கு முந்தைய சுற்றில் இந்த இணை, 6-2, 0-6, 10-8 என்ற

செட் கணக்கில் தைவானின் Kuan - மலேசியாவின் Mitsuki

இணையை வென்றது.

<<<<The End>>>>